



കാലാവസ്ഥാവ്യതിയാനം പഠിക്കാൻ സി.എം.എഫ്.ആർ.ഐക്ക് പദ്ധതി

പ്ലാറ്റിനം ജൂബിലി ആഘോഷങ്ങൾ തുടങ്ങി

കൊച്ചി: രാജ്യത്തെ സമുദ്രമത്സ്യ മേഖലയുടെ പുരോഗതി ലക്ഷ്യമിട്ട് കേന്ദ്ര സമുദ്ര മത്സ്യ ഗവേഷണ സ്ഥാപനം (സി.എം.എഫ്.ആർ.ഐ) പുതിയ ഗവേഷണ പദ്ധതികൾക്ക് തുടക്കമിടുന്നു. പ്ലാറ്റിനം ജൂബിലി ആഘോഷ വേളയിലാണ് സി.എം.എഫ്.ആർ.ഐ കാലാവസ്ഥാവ്യതിയാന പഠനമടക്കം പുതിയ പദ്ധതികൾ പ്രഖ്യാപിച്ചത്. കാലാവസ്ഥാവ്യതിയാനം മൂലം ഇന്ത്യൻ മത്സ്യമേഖലയിൽ സംഭവിച്ച പ്രത്യാഘാതം വിശദമായി മനസിലാക്കുന്നതിനും പരിഹാര മാർഗങ്ങൾ നിർദ്ദേശിക്കുന്നതിനും കേന്ദ്ര വനപരിസ്ഥിതികാലാവസ്ഥാവ്യതിയാന മന്ത്രാലയത്തിന്റെ സഹകരണത്തോടെ പഠനം നടത്തും. ഐക്യരാഷ്ട്രസഭയുടെ കാലാവസ്ഥാവ്യതിയാന പഠന സമിതിക്ക് (യു.എൻ.എഫ്.സി.സി.സി.) മൂന്നാമത് നാഷണൽ കമ്മ്യൂണിക്കേഷൻ കൈമാറുന്നതിന്റെ ഭാഗമായാണ് പഠനം. ഒരു വർഷം നീണ്ടുനിൽക്കുന്ന പ്ലാറ്റിനം ജൂബിലി ആഘോഷപരിപാടികൾ സമാപിക്കുന്നതോടെ ഗവേഷണ ഫലം പുറത്തുവിടാനാണ് ഉദ്ദേശിക്കുന്നത്. അന്താരാഷ്ട്ര രംഗത്ത് ഉയർന്ന വിപണന മൂല്യമുള്ള ചുരമത്സ്യം കടൽക്കൂട്ടുകൃഷി വഴി ഉൽപാദിപ്പിക്കുന്നതിന് സി.എം.എഫ്.ആർ.ഐ ശ്രമങ്ങൾ

ആരംഭിക്കും. ഇന്ത്യയിൽ ആദ്യമായി ചുര മത്സ്യത്തിന്റെ വിത്തുൽപാദനവും പ്രജനന സാങ്കേതിക വിദ്യകളും സി.എം.എഫ്.ആർ.ഐ വികസിപ്പിക്കും. സമുദ്ര മത്സ്യ കൃഷിയിൽ വൻ മുന്നേറ്റത്തിന് വഴിവയ്ക്കുന്നതാണ് ഈ പദ്ധതി. ദേശീയ സമുദ്രകൃഷി നയം (നാഷണൽ മാരികൾച്ചർ പോളിസി) രൂപപ്പെടുത്തുന്നതിന് കേന്ദ്ര സർക്കാരിന് സി.എം.എഫ്.ആർ.ഐ മാർഗനിർദ്ദേശങ്ങൾ സമർപ്പിക്കും. ദേശീയ തലത്തിൽ സമുദ്ര കൃഷി നയം ഇല്ലാത്തത് കൂടുതൽ കൃഷി സംരംഭങ്ങളുടെ വ്യാപനത്തിന് തടസമായതോടെയാണ് നയരൂപീകരണം നടത്താൻ സി.എം.എഫ്.ആർ.ഐ തീരുമാനിച്ചത്. കൂടാതെ, കടലിലെ ഉപരിതല മത്സ്യസമ്പത്തിന്റെ പരിപാലനവുമായി ബന്ധപ്പെട്ട് ഉപഗ്രഹ സാങ്കേതിക വിദ്യയുടെ സഹായത്തോടെയുള്ള ഗവേഷണങ്ങൾക്ക് സി.എം.എഫ്.ആർ.ഐ തുടക്കം കുറിക്കുമെന്നും ഡയറക്ടർ ഡോ.എ.ഗോപാലകൃഷ്ണൻ വിശദീകരിച്ചു.

70 വർഷം പൂർത്തിയാക്കുന്ന കേന്ദ്ര സമുദ്രമത്സ്യ ഗവേഷണ സ്ഥാപനത്തിന്റെ (സി.എം.എഫ്.ആർ.ഐ.) പ്ലാറ്റിനം ജൂബിലി ആഘോഷങ്ങൾ ഗവർണ്ണർ ജസ്റ്റിസ് പി സദാശിവം ഉ

ദ്ഘാടനം ചെയ്തു. മത്സ്യമേഖലയിലെ ഗവേഷണങ്ങളും നിയമനിർമ്മാണങ്ങളും നടത്തുമ്പോൾ മത്സ്യത്തൊഴിലാളികൾക്കും മത്സ്യകർഷകർക്കും പ്രാധാന്യം നൽകണമെന്ന് ഗവർണ്ണർ പറഞ്ഞു. നയരൂപീകരണം നടത്തുമ്പോൾ മത്സ്യത്തൊഴിലാളികളുടെ ജീവിത നിലവാരം ഉയർത്തുന്നതിന് ഊന്നൽ നൽകണം. കർഷക കുടുംബത്തിൽ ജനിച്ചതിനാൽ അവർ അനുഭവിക്കുന്ന വേദന തനിക്ക് മനസിലാകും. കർഷകരുടെയും മത്സ്യത്തൊഴിലാളികളുടെയും പ്രശ്നങ്ങൾ മനസിലാക്കാൻ ശാസ്ത്രസമൂഹം മുന്നോട്ട് വരണമെന്നും അദ്ദേഹം പറഞ്ഞു.

പ്ലാറ്റിനം ജൂബിലിയോടനുബന്ധിച്ച് തപാൽ വകുപ്പ് പുറത്തിറക്കിയ സി.എം.എഫ്.ആർ.ഐയുടെ പേർ പതിച്ച പ്രത്യേക പോസ്റ്റൽ കവർ ഗവർണ്ണർ പ്രകാശനം ചെയ്തു. ഭാരതീയ കാർഷിക ഗവേഷണ കൗൺസിൽ (ഐ.സി.എ.ആർ.) ഡെപ്യൂട്ടി ഡയറക്ടർ ജനറൽ ഡോ. ജെ. കെ. ജൈന അധ്യക്ഷനായി. എം.പി.ഇ.ഡി.എ ചെയർമാൻ ഡോ. എ.ജയതിലക് ഐ.എ.എസ്., കേരള മധ്യമേഖല പോസ്റ്റ് മാസ്റ്റർ ജനറൽ സുമതി രവിചന്ദ്രൻ, ഡോ. ജി മഹേശ്വരയ്യ സംസാരിച്ചു.